

رہبر معظم سے خبرگان کونسل کے چوتھے دور کے منتخب نمائندوں کی ملاقات - 22 /Feb/ 2007

رہبر معظم انقلاب اسلامی حضرت آیت اللہ العظمیٰ خامنہ ای نے آج صبح خبرگان کونسل کے چوتھے دور میں قوم کے منتخب نمائندوں سے ملاقات میں ملک اور اسلامی نظام کے موجودہ مقام و منزلت کو انقلاب اسلامی کے بعد کے تمام برسوں کی نسبت بے مثال قرار دیتے ہوئے فرمایا: قوم اور حکام انقلاب کے استمرار یعنی "صبر و شکر" اور کامیابی کے اصلی عوامل پر تکیہ کرتے ہوئے کامیابی اور کامرانی کے راستے پر گامزن رہیں گے۔

رہبر معظم نے امام محمد باقر (ع) کی ولادت باسعادت کی مناسبت سے مبارک باد پیش کی اور آذر مہینے کی 24 تاریخ کو ہونے والے انتخابات میں عوام کی پر جوش شرکت، حکام کی تلاش و کوشش، مؤثر شخصیات کے حضور اور مختلف سیاسی جماعتوں اور طلباء یونیورسٹی کی شرکت کو خوب توصیف کرتے ہوئے فرمایا: حکومت نے انتخابات کو اکٹھا منعقد کرانے کا پہلا کامیاب تجربہ کیا ہے جس میں کوئی بھی مشکل سامنے نہیں آئی۔

رہبر معظم نے خبرگان کونسل کے نمائندوں کا عوامی آراء سے منتخب ہونے کو ایک اہم مسئلہ اور دینی عوامی حکومت کا جیتا جاگتا مظہر قرار دیتے ہوئے فرمایا: دشمن خبرگان کونسل کی عظمت اور اہمیت سے خوب آشنا ہے۔ اور اسی وجہ سے اس نے انتخابات منعقد ہونے سے کئی مہینے پہلے مختلف طریقوں سیاسی تبلیغات اور رعب و دبدبہ کے ذریعہ اس کی مخالفت پر کمر باندھ لی اور عوام کو انتخابات میں شرکت کرنے سے منصرف کرنے اور انتخابات سے دور کرنے کی کوششوں کا آغاز کیا لیکن ایران کی مؤمن اور آگاہ اور ہوشیار قوم نے خبرگان کونسل کے گذشتہ انتخابات کی نسبت ان انتخابات میں وسیع پیمانے پر شرکت کی حتیٰ خبرگان کونسل کی آراء شہری کونسلوں کی آراء سے زیادہ ہیں۔

رہبر معظم انقلاب اسلامی نے انتخابات میں مراجع عظام، طلباء یونیورسٹی اور مختلف سیاسی جماعتوں کی شرکت کو انتخابات کی دیگر خصوصیات قرار دیتے ہوئے فرمایا: خداوند متعال کی مدد سے حالیہ انتخابات میں اختلاف، جدائی اور باہمی نزاع کا کوئی وجود نہیں تھا اور ملک و نظام کی یہ ایک بہت بڑی کامیابی ہے۔

رہبر معظم نے عوام کے اندرونی جوش و جذبہ اور مختلف میدانوں میں عوام کی موجودگی اور اسلامی نظام کے ساتھ ان کے قلبی و ایمانی اور فکری لگاؤ کو اصلی عامل قرار دیتے ہوئے فرمایا: ملک کے تمام حکام کو اسلامی نظام کے ساتھ عوام کے حقیقی لگاؤ کو باور اور اس کی قدر کرنا چاہیے۔ اور سب کو ملکر اس نادر اور بہت ہی گرانقدر جذبہ کی حفاظت کرنے کی کوشش کرنی چاہیے۔

رہبر معظم نے قرآن مجید کی روشنی میں تمام میدانوں میں مؤمنین کی موجودگی کو خداوند متعال کی مدد و نصرت کی علامت قرار دیا اور عوام کے مختلف طبقات کی مختلف میدانوں میں موجودگی ، منجملہ 22 بھمن کی عظیم ریلی کی طرف اشارہ کرتے ہوئے فرمایا: میدان میں مؤمنین کی فیصلہ کن موجودگی کو قوت بھمن پہنچانا اور اس کی حفاظت کرنا تمام حکام کی اسلام کے ساتھ عملی پابندی کا مظہر ہے اور اگر عوام عملی میدان میں یہ مشاہدہ کریں کہ حکام اور حکومتی ادارے خدا کے لئے کام کر رہے ہیں تو عوام کا نظام اور حکام کے ساتھ ایمانی اور قلبی لگاؤ مزید مضبوط اور قوی ہو جائے گا۔

رہبر معظم نے ملک میں ہنگامی حالت کے نفاذ کے سلسلے میں پروپیگنڈہ اور تبلیغ کو دشمن کی تلاش و کوشش قرار دیا اور ملک کے اندر بعض افراد کی طرف سے قلم و بیان کے ذریعہ دشمن کی اس کوشش کو بار بار بیان کرنے پر شدید تنقید کرتے ہوئے فرمایا: ملک میں بالکل ہنگامی حالت نہیں ہے کیونکہ جمہوری اسلامی کے ساتھ گزشتہ 28 سالوں سے دشمنوں کی محاذ آرائی جاری ہے اور ایرانی عوام کو ان تمام برسوں میں کامیابی نصیب ہوئی ہے اور آج بھی ایسا ہی ہوگا ۔

رہبر معظم انقلاب اسلامی نے انقلاب اسلامی کے مشرق وسطیٰ میں عمیق نفوذ اور فروغ کے بارے میں دشمن کے اعتراف کی طرف اشارہ کرتے ہوئے فرمایا: تسلط پسند طاقتوں کی طرف سے دشمنی میں شدت کے باوجود جمہوری اسلامی کی جڑیں روز بروز مضبوط اور عمیق ہوتی جا رہی ہیں اور گزشتہ 28 برسوں کی نسبت نظام اسلامی آج مضبوط اور مستحکم ترین مقام پر پہنچ گیا ہے۔

رہبر معظم نے ایران کے صدر کے بیرون ملک سفر کے دوران " مختلف ممالک کے عوام ، جوانوں ، دانشوروں کی طرف سے " پرجوش استقبال کو مغربی ممالک کی تبلیغات کے غیر مؤثر ہونے کی واضح دلیل قرار دیا اور انقلاب اسلامی کی نسبت عوام کا جوش و جذبہ انقلاب اسلامی کے ساتھ ان کی والہانہ محبت کی روشن علامت قرار دیتے ہوئے فرمایا: آج ہماری منطق سب سے زیادہ مقبول ہماری حجت سب سے زیادہ مضبوط اور مسلمانوں کے دلوں میں انقلاب اسلامی کا اثر کافی گہرا ہو گیا ہے۔

رہبر معظم انقلاب اسلامی نے صبر و شکر کو انقلاب اسلامی کے استمرار اور کامیابی کا عامل قرار دیتے ہوئے فرمایا: صبر ہمیشہ سختیوں کو برداشت کرنے کے معنی میں نہیں ہے بلکہ استقامت کے ساتھ آگے کی سمت گامزن رہنے کے معنی میں ہے۔ کیونکہ متوقف ہونے کا ہر نقطہ دشمن کے حملے کے نقطے میں تبدیل ہو سکتا ہے۔ لہذا شجاعت ، دلیری ، تدبیر اور صحیح منصوبوں کے ساتھ انقلاب اسلامی کے اہداف اور قوم کے مقاصد کے حصول کی جانب گامزن رہنا چاہیے۔

رہبر معظم انقلاب اسلامی نے شکر کو " انقلاب اسلامی کی کامیابی اور استمرار " کا دوسرا عامل قرار دیا اور نعمتوں کی شناخت ، انہیں خدا کی طرف سے قرار دینے اور ان سے صحیح و درست استفادہ کرنے کی طرف اشارہ کرتے ہوئے فرمایا: اٹھائیس برس کے بعد اسلام کی حاکمیت ، امام (رہ) اور انقلاب کے نعروں کے جذاب اور زندہ ہونے ، دنیا میں دین الہی کی تبلیغ میں جمہوری اسلامی کی علمبرداری اور ایرانی عوام کی اسلامی عزت جیسی عظیم نعمتوں پر ہمیں حقیقت میں اللہ تعالیٰ کا شکر ادا کرنا چاہیے۔

رہبر معظم نے اسی سلسلے میں حکومت کی مسلسل جدوجہد و تلاش و کوشش کو خداوند متعال کی ایک اور نعمت قرار دیتے ہوئے فرمایا: حکومت کے اہلکار حقیقی معنی میں رات دن تلاش و کوشش کر رہے ہیں اور پروگرام کے تحت اسلامی نظام اور عوام کے اہداف کو جامہ عمل پہنانے کی کوشش میں مصروف عمل ہیں اور اس نعمت کا بھی قدر و شکر ادا کرنا چاہیے ۔

رہبر معظم نے دشمنوں کے حیلوں اور سازشوں کے مد مقابل عوام اور قوم کی ممتاز شخصیات اور با اثر افراد کی ہوشیاری پر تاکید کرتے ہوئے فرمایا: دشمنوں کی سب سے مؤثر روش ملک میں سیاسی اختلاف پیدا کرنا ہے اسی لئے وہ کوشش کرتے ہیں تاکہ معمولی بہانوں کے ذریعہ بڑا محاذ قائم کرسکیں اور نظری اختلاف کو اصولی اختلاف بنا کر پیش کریں لہذا سبھی کو دشمن کے ان حیلوں سے آگاہ اور ہوشیار رہنا چاہیے۔

رہبر معظم انقلاب اسلامی نے دشمن کا دوسرا ہدف حکام کو آگے کی جانب بڑھنے سے روکنا قرار دیتے ہوئے فرمایا: دشمن دباؤ ، دھمکی اور الزام و تہمت اور مشکلات کو بڑا بنا کر اور عظیم اخراجات کا خوف دلا کر حکام کو شک و تردید میں مبتلا کر کے انقلاب اسلامی کی پیشرفت کو روکنا چاہتا ہے ۔ لیکن ایرانی عوام اور حکام قرآن مجید کے ارشاد کے مطابق اس راہ پر استقامت و پائنداری کے ساتھ گامزن رہیں گے اور دشمن کی اس سازش کو بھی ہوشیاری کے ساتھ ناکام بنادیں گے۔

رہبر معظم نے دشمن کی دوسری کوششوں میں گروہی اختلاف بھڑکانے کی طرف اشارہ کیا اور دشمن کی اس کوشش کو ناکام بنانے کی ضرورت پر تاکید کرتے ہوئے فرمایا: خداوند متعال کی مدد سے ایران میں شیعہ اور سنی ہوشیاری ، ہمدردی و ہمدلی کے ساتھ زندگی بسر کر رہے ہیں لیکن عراق کے دردناک حالات اور وسیع قتل عام کے عوامل کے بارے میں دشمنوں کی تبلیغات سے پتہ چلتا ہے کہ عالم اسلام میں اختلافات ڈالنے کے لئے خبیث دشمن اپنے ذہن میں کیسے شوم منصوبے لئے ہوئے ہے۔ جبکہ سب کو معلوم ہے کہ عراق میں وسیع قتل عام کرنے والے اور عوامی اجتماعات میں بم دھماکے کرانے والے حقیقت میں نہ شیعہ ہیں نہ سنی ۔

رہبر معظم انقلاب اسلامی نے اپنے خطاب کے اختتام میں خبرگان کونسل کی ذمہ داری کو بہت ہی عظیم قراردیتے ہوئے فرمایا: خبرگان کونسل کا مشکل وقت میں ذمہ داری نبھانا بہت ہی اہم ہے لہذا خبرگان کونسل کے نمائندوں کو معرفت ، شجاعت اور روشن فکری کے ساتھ اس دن اپنی ذمہ داری کو نبھانے کے لئے آمادہ رہنا چاہیے۔

اس ملاقات کے آغاز میں خبرگان کونسل کے نائب سربراہ حجت الاسلام والمسلمین ہاشمی رفسنجانی نے خبرگان کونسل کے چوتھے مرحلے کے آغاز کی طرف اشارہ کرتے ہوئے کہا: گذشتہ دو دنوں میں خبرگان کونسل کے اجلاس میں اتحاد و قومی انسجام اور عالم اسلام اور شیعہ و سنی کے درمیان دشمن کی طرف سے اختلاف ڈالنے کی کوششوں کو ناکام بنانے کے موضوعات پر بحث و تبادلہ خیال کیا گیا ہے۔

ہاشمی رفسنجانی نے خبرگان کونسل کے نمائندوں کی طرف سے بنیادی آئین کی دفعہ 44 کے بارے میں رہبر معظم کے بیان اور رہنمائی پر شکریہ ادا کرتے ہوئے امید کا اظہار کیا کہ ملک کی پیشرفت ، اقتصادی رونق اور سماجی انصاف کو عملی جامہ پہنانے کے سلسلے میں یہ سفارشات ممد و معاون ثابت ہونگی۔

خبرگان کونسل کے دوسرے نائب سربراہ آیت اللہ یزدی نے بھی خبرگان کونسل کے چوتھے دور کے پہلے اجلاس کے بارے میں مختصر رپورٹ پیش کی ۔